

# ሰንበት ዘነጎድጓድ

ሓምሌ 20 2006 ዓ.ም. (7/27/2014)

መዝሙር፡ በቀዳሚት ገብረ እግዚአብሔር ሰማየ ወምድረ ወኩሎ ፈጸሞ አዕረፈ...

ካብ ሰነ 25 ክሳብ መስከረም 25 ዘመነ ክርምት ተባሂሉ ይጽዋዕ። ምስቲ እዋኑን ዘመኑ አሰማሚዑ ንባባትን መዝሙርን ክነስተንትን ይሕግዘና። ናይ ሎሚ ሰንበት ዘነጎድጓድ ተባሂሉ ይጽዋዕ ነጉዲ ማለት እዩ። ኣብ ብሉይ ኪዳን ነጉዲ ናይ ኣምላኽ ምምጻእ ወይ ኣምላኽ ምልክት ክህብ እንከሎ እዩ ዘስምዕ። ኣብ ደብረ ሲና ሙሴ ምስ ኣምላኽ ክሄረብ እንከሎ ድምጺ ነጎዳን ግመን ተራእዩን ተሰሚዑን። ኢየሱስ ክጥመቕ እንከሎ ድምጺ ካብ ሰማይ ተሰሚዑ ስለዚ ነጉዲ ንኣምላኽ የዘኻኽር። ኣብ ባህልና እውን ነጉዲ ምልክት ሓይሊ ኣምላኽ ከምዘኾነ ኢና ንሓሰብ። ከምዚ ዝስዕብ እናበልና መዝሙር ወዳሴ ንዝምር፡

“እግዚአብሔር ብመጀመርያ ሰማይን ምድርን ፈጠረ ኩሎ ምስ ፈጸመ ሰንበት አዕረፈ። ብጊዜ ማይ አይኒ እግዚአብሔር ንኖሳ እትድሕነላ መርከብ ሥራሕ ንምድሪ እንደገና ብማይ አይኒ ከየጥፍአ ኣነ ምሳኻ ንዘለዓለም ኪዳን ክኣቱ እዩ። ንምድሪ እኽላን ሣዕርን ሓጋይን ክረምትን ዘርእን ዓጺድን ክህብ እዩ። ብሓቂ በረኸት እግዚአብሔር እዚ እዩ። ንሱ ነቲ ዝብሎ ቃል አይጠልምን እዩ።”

እናበለ ነቲ ዘተሰፈወና ጸጋ ብምሳሌ ምድራዊ ነገር ገይሩ ከምዘይጠልመና ቃል አተወልና።

ንባባት፡ ሮሜ 8:28-30፣ 2ጴጥ 2:1-9፣ ግ.ሓ. 27:21-33፣ ማቴ 13:44-52

ምስባክ፡ ዘያበቀሓ ሣዕሪ ለእንስሳ ወሓመልማል ለቅኔ ዕዕለ እምሕያው፣ ከመ ያወፅእ እክለ እምድር። መዝ 104:14-15። “ካብ ምድሪ መግቢ ምእንቲ ኺረከብ ንእንስሳ ዚኸውን ሣዕሪ ንጥቕሚ ሰብ ክአ ተኸሊ አብቆልካ”።

ናይ ሎሚ ሰንበት ወንጌል ምስቲ ዝሓለፈ ሰንበት ዘንብብናዮ መቐጸልታ እዩ ብዛዕባ መንግስቲ ኣምላኽ ብምሳሌ ሳልሳይ ጊዜን መጨረሻታን ይሄረበና። ማቴዎስ ብዛዕባ መንግስቲ ሰማይ ይሄረብ እዚ ግን ነቲ ድሕሪ ሞት ዝመጽእ አይ ኮነን ዘስምዕ ነዚ ዘሎ እዩ። መንግስተ ሰማይ ክብል እንከሎ ሎሚ አብዚ እዋና ንዘሎ ናይ ኣምላኽ ንግስነት እዩ ዘስምዕ። ኣብ ናይ ሎሚ ወንጌል ሰለስተ ምሳሌታት የቕርበልና እተን ክልተ ብትርጉም ዝመሳሰላ እየን ግን ቁሩብ ፍልልይ አለወን። ኣብ ጊዜ ኢየሱስ ዝነበሩ ሰማዕቱ ብቐሊል ይርድእዎ ነሮም ይኹኑ እዮም። ምኽንያቱ በቲ ዝፈልጥዎን ዝርድእዎን ነገራት ገሩ ይሄረቦም ስለ ዝነበረ። ቤተ ክርስቲያን ነዚ ተኸቲላ ብዘልአ ስልጣን ምስ ዘመኑ ዝኸይድ አገላልጻ ተጠቐማ ንኹሎ ትገልጻልና። ብወገና ኸአ ከምዘመና እና ኸድና ክንሰምዕ ምንርዳእ ይግብአና። ክርስቲያን ሰማኢ ነቲ ዝሰምዖ ተቐባሊ ክኸውን እንከሎ ኣብ ሕይወቱ መንፈስ መንግስቲ ኣምላኽ ይርአ። እዘን ሰለስተ ምሳሌታት እምብአር ሎሚ ንነፍስወከፍና ዘመሓላልፍኦ መልእኽቲ ስለ ዘሎ ጽን ኢልና ንስማእ።

እተን ክልተ ቀዳሞት ምሳሌታት ኣብ ሕይወትና ግብሪ ንኣምላኽ ምፍላጥን ኣብ ትምህርቲ ወንጌል ተመስረቲካ ምንባርን እተን ዝባዕያ ነገራት ከምዘኾነ ይገልጻልና። ብኢየሱስን ብወንጌልን

አቢልና ብዛዕባ ሕይወት እንታይ ምዃኑ ክንፈልጥን ክንርዳእን ንክእል ከምኡ ኣብ ሕይወት እቶም ቀንዲ አድለይቲ ነገራት እንታይ ምዃኖም ንርዳእ። ኣብ ጉዕዞ ሕይወትና እንከሎና ከም ስንቂ ኮይኑ ኣብቲ መወዳእታና ዝኾነ ኣምላኽ ክንበጽሕ ክንሕዞ ክንለብሶ ዝግብእና ነገራት ኣሎ።

**ሃብቲ ወይ ንብረት ምርካብ፡**

ኣብታ ቀዳመይቲ ምሳሌ ኢየሱስ ኣብ መንግስተ ሰማይ ምእታው ምስ ሓደ ሰብአይ ኣብ ሓደ ግራት ዝረኸበ ሃብቲ የመሳስሎ። ኣብዚ ክንዝንግዎ ዘይብልና ኣብ ጊዜ ኢየሱስ ከምዚ ሎሚ ገንዘብካ እተቐምጠሉ ባንክ አይነበረን፤ ሃብታማት ጥራሕ እዮም ኣብ ዋሕስ ዘለዎ ገንዘቦም ከቐምጡ ዝክእሉ ዝነበሩ። ሓፋሽ ህዝቢ ከምቲ ኣብ ሃገረሰብ ኣብ ዓድና ዝገብርዎ ዝነበሩ ወርቆም ወይ ሓደ ክቡር አቕሓ ኣብ መሬት ኩዲቶም እዮም ዝቐብርዎ። ኣብ ጊዜ ውግእ እቶም ሰባት ሓዲጎም ምስ ሃደሙ ብኡቢሎም ዝጠፍኡ ወይ ዝሞቱ ኣለዉ ስለዚ ካልኣት ሰባት ንመረቶም ምስ ሓረስዎ ወይ ነቲ ገዝአም ምስ ፈተሽዎ ይወስድዎ ከም ባህሊ አይሁድ ብኸምዚ ኣገባብ ዝተረኸበ ሃብቲ እቲ ዝረኸበ ክወስዶ መሰል ኣለዎ።

ኣብዚ ምሳሌ እቲ ነዚ ሃብቲ ዝረኸበ ሰብ እቲ መሬት ናቱ አይነበረን፤ ስለዚ ነቲ ሃብቲ ክወስድ ዘለዎ ገንዘቡ ሂሱ ነቲ ወርቅን ብሩርን ዘልኦ መሬት ይገዝኦ። እዚ ምሳሌ መንግስቲ ኣምላኽ ክንወርስ ዝለዓለ ዋጋ ከፊልና ክንረኽቦ ከምዘሎና እዩ ዝነግረና ዘሎ። ንኢየሱስ ምስረኽብና ካልእ ሃብቲ ኩሉ ካልአዊ ምዃኑ ይገልጻልና። ኣብ መንግስቲ ኣምላኽ ክተገልግል ከሎኻ ፍርቂ ፍርቂ ኣገልግሎት የለን ምሉእ ኣገልግሎት እዩ ዝግባእ ሽዑ ዝበለጸ ሓጎስ ይፈጥረልካ። እዚ እዩ ጳውሎስ ኣብ ተመክሮ ዝረአዮ “እወ! ምእንቲ እቲ መዘና ዘይብሉ ፍልጠት ናይቲ ጎይታይ ዝኾነ ክርስቶስ ኢየሱስ ንኹሉ ነገር ከም ክሳራ እቐጽሮ ኣሎኹ፤ ምእንትኡ ክብል ኩሉ እስእን ኣሎኹ። ንእኡ ክረክብን ምስኡ ክኸውንን ከኣ ንኹሉ ኸም ጎሓፍ እቐጽሮ ኣሎኹ” (ፊልጵ 3: 8) ቀጺሉ ኸኣ “ከመይ ንአይ ሕይወት ማለት ክርስቶስ እዩ፤ ሙማት ከኣ ረብሓይ እዩ” (ፊልጵ 1: 21) ምስ ኢየሱስ ብግልኻ ርክብ ምግባር ከምኡ ኣብ ሕይወት ዘለዎ አረኣእያ ከም ናትካ ገርካ ምውሳድ ኣብ ዓለም ዝበለጸን ዝኸበረን ነገር እዩ። ብርግጽ እዚ ምባል እኹል አይኮነን ሓደ ኣብ ሕይወቱ ኣብ ግብሪ ከውዕሎ ኣለዎ፤ ላንጋ ላንጋ ኮንካ ምንባር ንሓደ ተኸታሊ ክርስቶስ ብመንፈስ ይቐትሎ እዩ።

**ሃብቲ ኣብ ምንዳይ፡**

እቲአ ካልአይቲ ምሳሌ ተመሳሳሊት እያ። “መንግስተ ሰማይት ክቡር ዕንቁዳ ዘናዲ ነጋዳይ ሰብ እዎ ሓንቲ ክብርቲ ዕንቁዳ ምስ ረኸበ ከይዱ ዘለዎ ኹሉ ሸይጡ ዚዕድጋ ትመስል” (ማቴ13:45-46)። ኣብ መንጎ ቀዳመይትን እዚአን ንእሽቶይ ፍልልይ ኣሎ። ኣብታ ቀዳመይቲ ምሳሌ እቲ ሰብአይ ንብረት ሃብቲ ክረክብ ኢሉ ይደሊ አይነበረን፤ ንሱ ኣብቲ መሬት እናኮዓተ ወይ እና ሓረሰ እንከሎ ብሃንደበት እዩ ረኺብዎ። ኢየሱስ ንብዙሓት ካባና ዕለታዊ ሕይወትና እናመራሕና እንከሎና ብዘይተሓሰበ ይረኽበና። ብዙሓት ኣብ ሕይወቶም ዝረኹብዎ ተሓድሶ ወይ ለውጢ ከይገመትዎ ብሃንደበት ከምዝኾነ ይነግሩ። ወንጌል ከም ዝበለና ኩሉ ጊዜ ኢየሱስ ከመጽእ እንከሎ ስንድዋት ኮና ክንጸንሕ ይግብኣን። ኣብ ሕይወት ኩሉ ጊዜ ነቐሕካ ምጽባይ የድሊ፤ ኣብ ጉዕዞ እንከሎና ኢየሱስ ክንገፈና ይክእል እዩ፤ ኣለሊና ክንክእል እዎ ክንቅበሎ ክንውንኖ ይግባእ።

ኣብታ ካልአይቲ ምሳሌ ግን እቲ ሰብ ነቲ ክቡር ዕንቁዳ ይደሊ፤ ልክዕ ቦታ እዩ ዘይረኸበ እምበር ኣብቲ ከባቢ ከምዘሎ ይፈልጥ እዎ ክረኽቦ ኢሉ ኩሉ ዝክእሎ ይገብር። ኣብ ርእሰና እንተ ተመለስና ወላ ዝተጠመቐና ክርስትያን ንኹን እምበር ኩሉ ጊዜ ናይ ወንጌል ሓቅነትን ትርጉምን

ክንርዳእ ዓመታት ክወስደልና ይኸእል እዩ። ኣብ ሕይወትና ኩሉ ጊዜ ንዝበለጸን ዝልዓለን ርድኢት፣ ፍልጠ፣ ፍቕሪ፣ ኣገልግሎት ክንጽዕር ኣሎና። መንግስቲ ኣምላክ ከምዘሎ ንፈልጥ ኢና እዚ ግን እኹሉ ኣይኮነን ኣባላት መንግስቲ ኣምላክ ዝገብረና ክንፈልጥ መገዱ ክነናዲ ይግብእና።

**ንኣምላኽ ዝበለጸ ነገር ምሕታት ይግባእ፡**

ኣብ 1ዘነ 3፡5-12 ዘሎ እንተ ኣንበብና ሰለሞን ንእግዚአብሔር እንታይ ክህበካ ትደሊ ኢሉ ምስ ሓተቶ ሰለሞን ናይ እዚ ዓለም ሃብቲ ወይ ንጸላእቱ ዝሰዕረሉ ሓይሊ ዘይኮነስ ልቦናን ጥበብን ክህቦ ሓቲቱ። እቲ ዝዓበየ ሃብቲ ንደቂ ሰብ ዘድሊ ሓቲቱ። ኣብ ዓለም ልቦና ዝዓበየ ሃብቲ ስለ ዝኾነ ንመገዲ ኣምላኽን ንትርጉም ሕይወትን ከምቲ ኣምላኽ ዝደልዮ ክትፈልጦ ዝውሃበና ሃብቲ እዩ። ስለዚ ዝዓበየ ሃብቲ ሃረር ክንብሎ ኣብ ግራት ተሓቢኡ ዘሎ ብልቦና ንሕይወትካ ከምቲ ኣምላኽ ዝደልዮ መሪሕካ ክትክእል ዝሕግዝ መጋብሪ ድሕነት እዩ። ሰለሞን ግዝያዊ ነገራት ኣይሓተተን ንሕና እውን ንግዝያዊ ነገራት ኣብ ጎኒ ሓዲግና ኣብ ኣምላኽ ዘብጽሓና ነገራት ክንሓትት ከምዝግብእና ክንፈልጥ ኣሎና።

ኣብ ሕይወት ርኢኻ ምክኣል ኣብ መንግስቲ ኣምላኽ ገጽካ ከምእትኸይድ ይሕብረካ። ምስ ኣምላኽን ሰባትን ኣብ ዓለም ዘሎ ርኢኻ እንተ ኸኣልካ ዝለዓለ ዋሕስን ሓጎስን ሰላምን የውርድ። ኣብኡ ሓቂ ፍቕሪን ምግዳስን፣ ነጻነትን ሰላምን ኣሎ። ብዙሕ ጊዜ ንሕና እንደልዮ ወይ እንሰርሓሉ ወይ ዝበዝሕ ጊዜና እነሕልፈሉ ኣብ ምድላይ ሓሳዊ ነገራት ኢና እነተኩር ክብዚ እቲ ቀንዲ ኣብ ገንዘብ፣ ክብርን ደስታን፣ ከምኡ ኣብ ዝመጽእ ጥራሕ ኣተኩርና ኣብ ሃረርታን ትምኒትን እሞ ክንጭብጦ ኣብ ዘይንኸእል ክንጥምት ነሕልፎ ወይ እውን ኣብ ዘጨንቕን ዘፍርሕን ዘሳቕይን ጥራሕ ነተክር። ኣብ ከምዚ ከሎና እቲ ቀንዲ ክንገብር ዝግብእና ኣብ ጎኒ ይሓልፈና እሞ እቲ እንደልዮ ሃብቲ ትምኒት ብሓሳብ ጥራሕ እንምነዮ ከይረኽብናዮ ይሓልፈና ነቲ ሓቀኛ ክቡር ዕንቁኡ ከይረኽብናዮ ንነብር። ሎሚ እምብኣር ኣለሊና ክንክእል ርኢና ክንክእል ቀንዲ ነገር እዩ። ኣብ ባህግን ሃረርታን ትምኒትን ጥራሕ ከይንነብር ምስትውዓል የድልየና፣ ኣተሓሳስባይ ሃረርታይ ድለተይ ኣበይ ዝዘንበል እዩ ኢልና ንርእስና ክንውከስ ይግብእና።

**ኩሉ ዝሓዘት መርበብ፡**

እዚ ኣብታ ሳልሰይቲ ምሳሌ የምጽእና፡ “መንግስተ ሰማያት ኣብ ባሕሪ ዝተዘርግሐት እሞ ካብ ኩሉ ዓይነት ዓሣ ዝኣከበት መርበብ ትመስል” (ማቴ 13፡47)። ቀዳመይትን ካልኣይትን ምሳሌ ብዛዕባ ኣብ ሓደ ተኸታሊ ክርስቶስ ክህሉ ዝግብኡ ምሉእ ተወፋይነትን ኣድህቦን ይገልጻ። እታ ሳልሰይቲ ምሳሌ ክልተ ብኸልተ እጋርና ጸጺዕና ደው ኢልና ከም እንረግጽ ትሕግዘና። ምክታል ኢየሱስ ኣብ ቦቱኡ እንከሎ ዝኾነ ነገር ካብ ካልኣት ፍሉያት ወይ ምሩጻት ዝገብረና ከይንወስድ ምጥንቃቕ ይሓተና። ቤተ ክርስትያን ከምኡ መንግስቲ ኣምላኽ ኣብዚ ዓለም ብብይዳይነቶም ዝኾኑ ሰባት ዝቆማ እየን። ቤተ ክርስትያና ቅዱሳንን ኃጥኣንን ዝሓዘት እያ። ብቀዳምነት ከኣ ንኃጥኣን እያ። “ንሓኪምሲ ሕሙማት እምበር ጥዑያት ኣይደልይዎን እዮም፤ ኣነ ኸኣ ንኃጥኣን እምበር ንጸድቃን ክጽውዕ ኣይመጸእኩን” (ማር 2፡17)። ተራ ቤተ ክርስትያን ኣብ ውሽጣ “ድኻታትን ቆርራያትን ዕዉራትን ሓንካሳትን” ክትቅበል እሞ ኣብ ሃብትን ክቡር እንቁ ኣብ ዘለዎ ምምራሕ እዩ። ተልእኮና ንዝደኸሙ ምሕጋዝ ነቶም ጸልማት ጎልቢብዎም ፍቕሪ ኣምላኽን ሰብን ርኢኹዎም ዘሎ ብርሃን ምዃን፣ ነቶም ኃጢአቶም ክርእዩ ጸጊምዎም ዘሎ ክንሕግዝ እሞ ነቲ ሓቀኛ መገዲ ኣምላኽ ክሕዙ ሓገዝቶም ንሕና ኢና።

ካብዛ ምሳሌ እንምሃሮ ነታ ክርዳድን ስርናይን እቲብል ምሳሌ ዝመሳሰል እዩ። እቲ መንግስቲ ናይ ቅዱሳን ኃጥኣንን (ጽቡቕን ክፉእን ዓሣ) ዝመልእ እዩ። ኣብዚ ሕይወት ገለ ሰባት ኩሉ ጊዜ ካብ ክፉኣት ካብቶም ክርዳድ ክፍለዩ ከም ፈተና ክመጽኡም እዩ እንተ ኾነ ኢየሱስ እዚ ናይ ኣምላኽ ስራሕ እዩ ግዚኡ ሓልዩ ከእ ከምጽእ እዩ ይብለና። ኣብ ጉዕዞ ሕይወት ብወገና ክንገብሮ ዘሎና ዕጉሳት ኣፍቀርቲ ክንከውን ነቶም ወዲቕም ንትምህርቲ ወንጌል ዘይፍጽሙ ከእ ክንርድኡም እሞ እንሕግዘሉ መገዲ ክንፈጥር እምበር ክንፈርድ ወይ ካብኡም ክንርሕቕ ኣይግባእን።

ፍርዲ ንድሓር ጊዜ እዩ። ኣብዚ እዋን ክንገብሮ ዝግብኣና ጊዜና ኣብ ምድላይ ኃብቲ ኣምላኽን ነቲ ክቡር ዋጋ ኣብ ምድላይ ክነሕልፎ፣ ነቲ ምስ ኢየሱስ ዘሕብረና ህያባት ክነናዲ፣ ነቲ ሓቀና ዝኾነ ነቲ ጽቡቕን ዝበለጸን ከንደሊ ከምኡ ካልኦት ከማና ክረኽቡ ክንሕግዞም።

ኣብ ኩሉ ሕይወትና ጸግኡን በረኽቱን ኣይፈለየና።

ኣባ ንጉሠ ፍሥሓ